


देशको वर्तमान आर्थिक स्थिति

(आर्थिक वर्ष २०६९/७० को चार महिनासम्मको तथ्याङ्कमा आधारित)

मौद्रिक स्थिति

मुद्राप्रदाय

१. आर्थिक वर्ष २०६९/७० को चार महिनासम्ममा विस्तृत मुद्राप्रदाय ४.० प्रतिशतले वृद्धि भएको छ। अघिल्लो वर्षको सोही अवधिमा उक्त मुद्राप्रदाय ७.१ प्रतिशतले वृद्धि भएको थियो। वार्षिक विन्दुगत आधारमा २०६९ कार्तिक मसान्तमा विस्तृत मुद्रा प्रदाय १९.१ प्रतिशतले वृद्धि भएको छ। आर्थिक वर्ष २०६९/७० को चार महिनासम्ममा संकुचित मुद्रा प्रदाय अघिल्लो वर्षको सोही अवधिमा २.८ प्रतिशतले बढेको तुलनामा ४.० प्रतिशतले बढेको छ। वार्षिक विन्दुगत आधारमा २०६९ कार्तिक मसान्तमा संकुचित मुद्रा प्रदाय १९.९ प्रतिशतले वृद्धि भएको छ।



२. समीक्षा अवधिमा खुद वैदेशिक सम्पत्ति (विदेशी विनिमय मूल्याङ्कन नाफा/नोक्सान समायोजित) रु. १४ करोडले बढेको छ। अघिल्लो वर्षको सोही अवधिमा उक्त सम्पत्ति रु. ४६ अर्ब ३१ करोड (२१.४ प्रतिशत) ले बढेको थियो। समीक्षा अवधिमा व्यापार घाटा उल्लेख्य वृद्धि हुनुको साथै खुद सेवा आय ऋणात्मक रहेको र पूँजीगत ट्रान्सफरको वृद्धि पनि कम हुन गएकोले मौद्रिक क्षेत्रको खुद वैदेशिक सम्पत्तिको विस्तार कम हुन गएको हो।

कुल आन्तरिक कर्जा


३. आर्थिक वर्ष २०६९/७० को चार महिनासम्ममा कुल आन्तरिक कर्जा ४.५ प्रतिशतले वृद्धि भएको छ। अघिल्लो वर्षको सोही अवधिमा उक्त कर्जा ०.६ प्रतिशतले मात्र बढेको थियो। वार्षिक विन्दुगत आधारमा २०६९ कार्तिक मसान्तमा यस्तो कर्जा १३.२ प्रतिशतले बढेको छ। समीक्षा अवधिमा सरकारको साधन परिचालनको तुलनामा खर्च कम भई यस बैंकमा बचत कायम रही सरकारतर्फको दावी घट्न गएतापनि निजी क्षेत्रतर्फको दावी उल्लेख्य बढेकोले कुल आन्तरिक कर्जाको वृद्धि उच्च रहन गएको हो। समीक्षा अवधिमा निजी क्षेत्रतर्फको कर्जा ७.० प्रतिशतले बढेको छ। अघिल्लो वर्षको सोही अवधिमा सो कर्जा १.६ प्रतिशतले मात्र विस्तार भएको थियो।

सञ्चित मुद्रा

४. समीक्षा अवधिमा सञ्चित मुद्रा ५.६ प्रतिशतले घटेको छ। अघिल्लो वर्षको सोही अवधिमा यस्तो मुद्रा १७.० प्रतिशतले बढेको थियो। समीक्षा अवधिमा नेपाल राष्ट्र बैंकको सरकार माथिको खुद दावी घटेको र खुद वैदेशिक सम्पत्तिमा समेत केही ह्रास आएकोले सञ्चित मुद्रामा कमी आएको हो। वार्षिक विन्दुगत आधारमा भने २०६९ कार्तिक मसान्तमा सो मुद्रा १०.१ प्रतिशतले बढेको छ।

बैंक तथा वित्तीय संस्थाहरूको निक्षेप परिचालनको स्थिति

५. समीक्षा अवधिमा बैंक तथा वित्तीय संस्थाहरूको निक्षेप परिचालन २.९ प्रतिशत (रु. २९ अर्ब २४ करोड) ले बढेको छ। अघिल्लो वर्षको सोही अवधिमा निक्षेप परिचालन ६.६ प्रतिशत (रु. ५४ अर्ब ५७ करोड) ले बढेको थियो। समीक्षा अवधिमा वाणिज्य बैंक, विकास बैंक र वित्त कम्पनीहरूको निक्षेप परिचालन क्रमशः १.७ प्रतिशत, ५.१ प्रतिशत र ३.४ प्रतिशतले बढेको छ। अघिल्लो वर्षको सोही अवधिमा वाणिज्य बैंक र विकास बैंकहरूको निक्षेप परिचालन क्रमशः ७.६ प्रतिशत र ४.७ प्रतिशतले बढेको थियो भने वित्त कम्पनीहरूको १.१ प्रतिशतले घटेको थियो।



बैंक तथा वित्तीय संस्थाहरूको कर्जा प्रवाहको स्थिति

६. आर्थिक वर्ष २०६९/७० को चार महिनासम्ममा बैंक तथा वित्तीय संस्थाहरूको कर्जा तथा लगानी ६.४ प्रतिशत (रु. ६२ अर्ब २६ करोड) ले बढेको छ। अघिल्लो वर्षको सोही अवधिमा यस्तो कर्जा तथा लगानी २.१ प्रतिशत (रु. १७ अर्ब ८२ करोड) ले मात्र बढेको थियो। समीक्षा अवधिमा वाणिज्य बैंक, विकास बैंक र वित्त कम्पनीहरूको कर्जा तथा लगानी क्रमशः ६.१ प्रतिशत, ४.८ प्रतिशत र २.९ प्रतिशतले बढेको छ। समीक्षा अवधिमा बैंक तथा वित्तीय संस्थाहरूबाट निजी क्षेत्रमा प्रवाहित कर्जा ६.६ प्रतिशत (रु. ५१ अर्ब १७ करोड) ले बढेको छ। अघिल्लो वर्षको सोही अवधिमा यस्तो कर्जा १.० प्रतिशत (रु. ६ अर्ब ९८ करोड) ले बढेको थियो। निजी क्षेत्रतर्फ प्रवाहित कर्जा मध्ये वाणिज्य बैंकहरूको कर्जा प्रवाह ६.२ प्रतिशतले, विकास बैंकहरूको ८.७ प्रतिशतले र वित्त कम्पनीहरूको ७.० प्रतिशतले बढेको छ।
७. समीक्षा अवधिमा बैंक तथा वित्तीय संस्थाहरूबाट प्रवाहित कर्जामध्ये औद्योगिक उत्पादन क्षेत्रतर्फको कर्जा रु. १३ अर्ब ८३ करोडले बढेको छ। अघिल्लो वर्षको सोही अवधिमा उक्त क्षेत्रतर्फको कर्जा रु. ४ अर्ब ८४ करोडले मात्र बढेको थियो। त्यसैगरी, अघिल्लो वर्षको सोही अवधिसम्ममा कृषि क्षेत्रतर्फको कर्जा रु. १ अर्ब ६१ करोडले बढेको तुलनामा समीक्षा अवधिमा रु. ५ अर्ब ४५ करोडले बढेको छ। समीक्षा अवधिमा निर्माण क्षेत्रतर्फको कर्जा रु. ३ अर्ब ४२ करोडले बढेको छ भने थोक तथा खुद्रा व्यापारतर्फको कर्जा रु. १२ अर्ब ६१ करोडले र यातायात, सञ्चार तथा सार्वजनिक सेवा क्षेत्रतर्फको कर्जा रु. २ अर्ब ४४ करोडले बढेको छ।

तरलता व्यवस्थापन

८. आर्थिक वर्ष २०६९/७० को चार महिनासम्ममा खुला बजार कारोवार अन्तर्गत सोभै विक्री बोलकबोल मार्फत रु. ८ अर्ब ५० करोड बराबरको तरलता प्रशोचन भएको छ। अघिल्लो वर्षको

सोही अवधिमा रिपो बोलकबोल मार्फत रु. ७४ करोड ३७ लाख बराबरको तरलता प्रवाह भएको थियो ।

९. आर्थिक वर्ष २०६९/७० को चार महिनासम्ममा नेपाल राष्ट्र बैंकले विदेशी विनिमय बजार (वाणिज्य बैंकहरू) बाट अमेरिकी डलर ७३ करोड खुद खरिद गरी रु. ६३ अर्ब ३३ करोड बराबरको खुद तरलता प्रवाह गरेको छ । अघिल्लो वर्षको सोही अवधिमा विदेशी विनिमय बजारबाट अमेरिकी डलर १ अर्ब १७ करोड खुद खरिद गरी रु. ८८ अर्ब ४८ करोड खुद तरलता प्रवाह गरिएको थियो ।
१०. समीक्षा अवधिमा अमेरिकी डलर ८६ करोड बिक्री गरी रु. ७४ अर्ब ६९ करोड बराबरको भा. रु. खरिद भएको छ । अघिल्लो वर्षको सोही अवधिमा अमेरिकी डलर १ अर्ब २ करोड बिक्री गरी रु. ७७ अर्ब १९ करोड बराबरको भा. रु. खरिद भएको थियो ।

अन्तर-बैंक कारोबार र स्थायी तरलता सुविधाको उपयोग


११. आर्थिक वर्ष २०६९/७० को चार महिनासम्ममा वाणिज्य बैंकहरूले रु. ७५ अर्ब ८८ करोड र अन्य वित्तीय संस्थाहरू (विकास बैंक र वित्त कम्पनीहरूको कारोबार) ले रु. ४३ अर्ब ४५ करोड बराबरको अन्तर-बैंक कारोबार गरेका छन् । अघिल्लो वर्षको सोही अवधिमा वाणिज्य बैंकहरू र अन्य वित्तीय संस्थाहरूले क्रमशः रु. ९० अर्ब २ करोड र रु. ६५ अर्ब ५४ करोड बराबरको यस्तो कारोबार गरेका थिए । समीक्षा अवधिमा स्थायी तरलता सुविधाको उपयोग भएको छैन । अघिल्लो वर्षको सोही अवधिमा रु. ४ अर्ब २१ करोडको स्थायी तरलता सुविधा उपयोग भएको थियो । समीक्षा अवधिमा बैंकहरूको तरलताको स्थिति सुदृढ रहेकोले अन्तर-बैंक कारोबारमा कमी आउनुका साथै स्थायी तरलता सुविधाको उपयोग नभएको हो ।

अल्पकालीन ब्याजदर

१२. आर्थिक वर्ष २०६९/७० को कार्तिक महिनामा अघिल्लो वर्षको सोही महिनाको तुलनामा अल्पकालीन ब्याजदरहरूमा कमी आएको छ । सो अनुसार ९१-दिने ट्रेजरी बिलको भारित औसत ब्याजदर अघिल्लो वर्षको कार्तिक महिनामा ०.९७ प्रतिशत रहेकोमा २०६९ कार्तिक महिनामा ०.६० प्रतिशत रहेको छ । त्यसैगरी, वाणिज्य बैंकहरू बीचको अन्तर-बैंक कारोबारको भारित औसत ब्याजदर अघिल्लो वर्षको कार्तिकमा १.११ प्रतिशत रहेको तुलनामा २०६९ कार्तिकमा ०.४५ प्रतिशत रहेको छ भने अन्य वित्तीय संस्थाहरू बीचको अन्तर-बैंक कारोबारको भारित औसत ब्याजदर अघिल्लो वर्षको कार्तिकमा ८.०२ प्रतिशत रहेको तुलनामा २०६९ कार्तिकमा ३.०३ प्रतिशत रहेको छ ।


धितोपत्र बजार

१३. नेप्से सूचकाङ्क वार्षिक बिन्दुगत आधारमा ४७.७ प्रतिशतले वृद्धि भई २०६९ कार्तिक मसान्तमा ४८०.९ बिन्दुमा पुगेको छ । सो सूचकाङ्क अघिल्लो वर्षको सोही अवधिमा २३.४ प्रतिशतले घटी २०६८ कार्तिक मसान्तमा ३२५.६ बिन्दु कायम भएको थियो ।



१४. धितोपत्रको बजार पूँजीकरण वार्षिक विन्दुगत आधारमा ५२.९ प्रतिशतको उल्लेख्य वृद्धि भई २०६९ कार्तिक मसान्तमा रु. ४५५ अर्ब ३२ करोड कायम भएको छ । २०६९ कार्तिक मसान्तमा कायम बजार पूँजीकरणको आर्थिक वर्ष २०६८/६९ को कुल गार्हस्थ्य उत्पादनसंगको अनुपात २९.२ प्रतिशत रहेको छ । २०६८ कार्तिक मसान्तमा यस्तो अनुपात २१.७ प्रतिशत रहेको थियो ।

१५. बजार पूँजीकरणका आधारमा धितोपत्र बजारमा बैंक तथा वित्तीय संस्थाहरूको सबैभन्दा बढी हिस्सा रहेको छ । २०६९ कार्तिक मसान्तमा कायम रहेको बजार पूँजीकरणमा बैंक तथा वित्तीय संस्थाहरू (बीमा कम्पनी समेत) को अंश ६६.८ प्रतिशत रहेको छ भने उत्पादन तथा प्रशोधन क्षेत्रको २.८ प्रतिशत, होटलहरूको १.८ प्रतिशत, व्यापारिक संस्थाहरूको ०.२ प्रतिशत, जलविद्युत क्षेत्रको ६.५ प्रतिशत र अन्यको २१.९ प्रतिशत रहेको छ ।




१६. नेपाल स्टक एक्सचेन्ज लिमिटेडमा सूचीकृत कम्पनीहरूको संख्या २०६८ कार्तिक मसान्तसम्ममा २१४ रहेकोमा २०६९ कार्तिक मसान्तसम्ममा २१९ पुगेको छ । सूचीकृत कम्पनीहरूमा पनि बैंक तथा वित्तीय संस्थाहरूको बाहुल्यता रहेको छ । २०६९ कार्तिक मसान्तसम्ममा सूचीकृत कम्पनीहरूमध्ये १८७ वटा बैंक तथा वित्तीय संस्था (बीमा कम्पनी समेत) रहेका छन् भने १८ वटा उत्पादन र प्रशोधन उद्योग, ४ वटा होटल, ४ वटा व्यापारिक संस्था, ४ वटा जलविद्युत कम्पनी र २ वटा अन्य समूहका रहेका छन् ।

१७. नेपाल स्टक एक्सचेन्ज लिमिटेडमा सूचीकृत कम्पनीहरूको चुक्ता पूँजी वार्षिक विन्दुगत आधारमा ८.७ प्रतिशतले बढी २०६९ कार्तिक मसान्तमा रु. ११२ अर्ब ५५ करोड पुगेको छ । नेपाल स्टक एक्सचेन्ज लिमिटेडमा थप धितोपत्रहरू सूचीकृत भएका कारण चुक्ता पूँजीमा वृद्धि भएको हो । चालू आर्थिक वर्षको चार महिनासम्ममा रु. १ अर्ब ५२ करोड ५० लाख बराबरको साधारण शेयर, रु. २१ करोड ९९ लाख बराबरको बोनस शेयर र रु. २१ करोड १९ लाख बराबरको हकप्रद शेयर गरी कुल रु. १ अर्ब ९५ करोड ६८ लाख बराबरको धितोपत्र सूचीकृत भएको छ ।

मुद्रास्फीति र तलब तथा ज्यालादर

उपभोक्ता मुद्रास्फीति

१८. आर्थिक वर्ष २०६९/७० को कार्तिक महिनामा वार्षिक विन्दुगत उपभोक्ता मुद्रास्फीति १०.५ प्रतिशत रहेको छ । अधिल्लो वर्षको सोही अवधिमा यस्तो मुद्रास्फीति ८.५ प्रतिशत रहेको थियो । समीक्षा अवधिमा वार्षिक विन्दुगत आधारमा खाद्य तथा पेय पदार्थ समूहको मूल्य सूचकाङ्कको वृद्धिदर ८.९ प्रतिशत रहेको छ भने गैर-खाद्य तथा सेवा समूहको सूचकाङ्कमा




११.७ प्रतिशतले वृद्धि भएको छ । अघिल्लो वर्षको सोही अवधिमा यी समूहहरूको मूल्य सूचकाङ्कमा क्रमशः ८.४ प्रतिशत र ८.५ प्रतिशतले वृद्धि भएको थियो ।

१९. समीक्षा अवधिमा खाद्य तथा पेय पदार्थ समूहमा पर्ने वस्तुहरूमध्ये घीउ तथा तेल उप-समूहको वार्षिक विन्दुगत मूल्य सूचकाङ्कको वृद्धिदर सबैभन्दा बढी अर्थात् २०.५ प्रतिशत रहेको छ । अघिल्लो वर्षको सोही अवधिमा यस उप-समूहको मूल्य सूचकाङ्कमा १०.३ प्रतिशतले वृद्धि भएको थियो । अघिल्लो वर्षको सोही अवधिमा क्रमशः ५.३ प्रतिशत र ११.४ प्रतिशतले वृद्धि भएको चिनी तथा मिठाई र सूर्तिजन्य पदार्थ उप-समूहहरूको मूल्य सूचकाङ्क समीक्षा अवधिमा क्रमशः १८.६ प्रतिशत, १७.९ प्रतिशतले वृद्धि भएको छ । त्यसैगरी, अघिल्लो वर्षको सोही अवधिमा ४.९ प्रतिशतले वढेको माछा-मासु उप-समूहको मूल्य सूचकाङ्कमा समीक्षा अवधिमा १४.० प्रतिशतले वृद्धि भएको छ । समीक्षा अवधिमा दलहन र मदिराजन्य पदार्थ उप-समूहहरूको विन्दुगत मूल्य सूचकाङ्क क्रमशः १३.८ प्रतिशत र १२.१ प्रतिशतले वृद्धि भएको छ । अघिल्लो वर्षको सोही अवधिमा यी उप-समूहहरूको मूल्य सूचकाङ्कमा क्रमशः ०.४ प्रतिशतले र २.२ प्रतिशतले ह्रास भएको थियो ।
२०. समीक्षा अवधिमा गैर-खाद्य तथा सेवा समूहका वस्तुहरूमध्ये यातायात उप-समूहको मूल्य सूचकाङ्कमा १५.१ प्रतिशतले वृद्धि भएको छ । अघिल्लो वर्षको सोही अवधिमा यस उप-समूहको मूल्य सूचकाङ्कमा १३.४ प्रतिशतले वृद्धि भएको थियो । त्यस्तै, समीक्षा अवधिमा फर्निचिङ तथा घरायसी उपकरण र लत्ता-कपडा तथा जुत्ता-चप्पल उप-समूहहरूको मूल्य सूचकाङ्कमा क्रमशः १४.९ प्रतिशत र १३.९ प्रतिशतले वृद्धि भएको छ । अघिल्लो वर्षको सोही अवधिमा उल्लिखित उप-समूहहरूको मूल्य सूचकाङ्कमा क्रमशः १३.० प्रतिशत र १५.२ प्रतिशतले वृद्धि भएको थियो । त्यसैगरी, समीक्षा अवधिमा घरायसी उपयोग र शिक्षा उप-समूहहरूको मूल्य सूचकाङ्कमा समान १२.५ प्रतिशतले वृद्धि भएको छ । अघिल्लो वर्षको सोही अवधिमा यस्तो सूचकाङ्कमा क्रमशः ८.० प्रतिशत र ८.९ प्रतिशतले वृद्धि भएको थियो । संचार उप-समूहको मूल्य सूचकाङ्कमा भने समीक्षा अवधिमा २.७ प्रतिशतले ह्रास भएको छ । अघिल्लो वर्षको सोही अवधिमा उक्त उप-समूहको मूल्य सूचकाङ्कमा ८.८ प्रतिशतले ह्रास भएको थियो ।
२१. क्षेत्रगत आधारमा विश्लेषण गर्दा समीक्षा अवधिमा सबैभन्दा बढी पहाड र तराईमा समान १०.८ प्रतिशतले र काठमाडौं उपत्यकामा ९.६ प्रतिशतले मूल्य सूचकाङ्कमा वृद्धि भएको छ । अघिल्लो वर्षको सोही अवधिमा उक्त क्षेत्रहरूमा यस्तो मूल्य सूचकाङ्कको वृद्धिदर क्रमशः ९.८ प्रतिशत, ८.७ प्रतिशत र ७.१ प्रतिशत रहेको थियो ।

थोक मुद्रास्फीति

२२. समीक्षा अवधिमा थोक मूल्य सूचकाङ्कको वार्षिक विन्दुगत वृद्धिदर ९.९ प्रतिशत रहेको छ । अघिल्लो वर्षको सोही अवधिमा यस्तो वृद्धिदर ५.० प्रतिशत रहेको थियो । थोक मूल्य अन्तर्गत कृषिजन्य वस्तु, आयातीत वस्तु तथा स्वदेशमा उत्पादित वस्तुहरूको मूल्य सूचकाङ्क क्रमशः १०.५ प्रतिशत, १०.३ प्रतिशत र ७.४ प्रतिशतले वृद्धि भएको छ । अघिल्लो वर्षको सोही अवधिमा कृषिजन्य वस्तुको थोकमूल्य सूचकाङ्कमा ०.७



प्रतिशतले ह्रास आएको थियो भने आयातीत वस्तु तथा स्वदेशमा उत्पादित वस्तुहरूको मूल्य सूचकाङ्क क्रमशः १३.५ प्रतिशत र १०.९ प्रतिशतले वृद्धि भएको थियो ।

२३. समीक्षा अवधिमा कृषिजन्य वस्तुहरूमध्ये नगदेवालीको थोक मूल्य सूचकाङ्कमा २७.८ प्रतिशतले वृद्धि भएको छ । अघिल्लो वर्षको सोही अवधिमा यस्तो सूचकाङ्कमा ८.७ प्रतिशतले वृद्धि भएको थियो । अघिल्लो वर्षको सोही अवधिमा १.७ प्रतिशत र ८.१ प्रतिशतले ह्रास भएको पशुजन्य उत्पादन तथा दलहनको थोकमूल्य सूचकाङ्क समीक्षा अवधिमा क्रमशः १७.६ प्रतिशत र १३.७ प्रतिशतले वृद्धि भएको छ । यसैगरी अघिल्लो वर्षको सोही अवधिमा ८.२ प्रतिशतले ह्रास भएको खाद्यान्नको थोक मूल्य सूचकाङ्कमा समीक्षा अवधिमा ८.९ प्रतिशतले वृद्धि भएको छ । अघिल्लो वर्षको सोही अवधिमा १३.७ प्रतिशतले ह्रास भएको मसलाको थोक मूल्य सूचकाङ्कमा समीक्षा अवधिमा पुनः ७.४ प्रतिशतले ह्रास आएको छ ।
२४. समीक्षा अवधिमा स्वदेशमा उत्पादित वस्तुहरू अन्तर्गतको खाद्यजन्य पदार्थको थोक मूल्य सूचकाङ्क १०.५ प्रतिशतले वृद्धि भएको छ । यसैगरी निर्माण सामग्री एवं पेय तथा सुतीजन्य वस्तुको थोकमूल्य सूचकाङ्कमा क्रमशः ९.६ प्रतिशत र ३.२ प्रतिशतले वृद्धि भएको छ ।
२५. आयातीत वस्तुहरूमध्ये समीक्षा अवधिमा पेट्रोलियम पदार्थ तथा कोईला र औषधिजन्य पदार्थ उप-समूहहरूको थोकमूल्य सूचकाङ्क क्रमशः २६.२ प्रतिशत र ११.० प्रतिशतले वृद्धि भएको छ । त्यसैगरी, रासायनिक मल तथा रासायनिक पदार्थ र यातायातका साधन तथा मेशिनरी वस्तुको थोक मूल्य सूचकाङ्कमा क्रमशः ५.१ प्रतिशत र ०.७ प्रतिशतले वृद्धि भएको छ ।

राष्ट्रिय तलव तथा ज्यालादर सूचकाङ्क

२६. समीक्षा अवधिमा वार्षिक विन्दुगत राष्ट्रिय तलव तथा ज्यालादर सूचकाङ्क ११.७ प्रतिशतले वृद्धि भएको छ । अघिल्लो वर्षको सोही अवधिमा उक्त सूचकाङ्क २९.६ प्रतिशतले वृद्धि भएको थियो । समीक्षा अवधिमा तलव सूचकाङ्कमा कुनै परिवर्तन भएको छैन । तर, ज्यालादर सूचकाङ्कमा १४.६ प्रतिशतले वृद्धि भएको छ । अघिल्लो वर्षको सोही अवधिमा तलव सूचकाङ्कमा १९.३ प्रतिशतले वृद्धि भएको थियो भने ज्यालादर सूचकाङ्कमा ३२.६ प्रतिशतले वृद्धि भएको थियो ।
२७. समीक्षा अवधिमा ज्यालादर अन्तर्गत औद्योगिक मजदुरको ज्यालादर सूचकाङ्क १९.९ प्रतिशतले, कृषि मजदुरको १३.५ प्रतिशतले तथा निर्माण मजदुरको ८.२ प्रतिशतले वृद्धि भएको छ । अघिल्लो वर्षको सोही अवधिमा उल्लिखित सूचकाङ्कहरूमा क्रमशः २२.५ प्रतिशत, ३६.५ प्रतिशत र ३७.१ प्रतिशतले वृद्धि भएको थियो ।

सरकारी वित्त स्थिति *

बजेट घाटा/बचत


२८. आर्थिक वर्ष २०६९/७० को चार महिनासम्ममा सरकारी बजेट रु. १४ अर्ब ७ करोडले बचतमा रहेको छ । अघिल्लो वर्षको सोही अवधिमा सरकारी बजेट रु. ६ अर्ब ३४ करोडले बचतमा रहेको

* नेपाल राष्ट्र बैंकका ८ वटा कार्यालयहरू, सरकारी कारोबार गर्ने राष्ट्रिय वाणिज्य बैंकका ६५ वटा मध्ये ६५ वटै शाखाहरू, नेपाल बैंक लिमिटेडका ४४ वटा मध्ये ३६ वटा शाखाहरू, एभरेष्ट बैंक लिमिटेडका ५ वटा शाखाहरू, नेपाल बंगलादेश बैंक लिमिटेडको १ शाखा र ग्लोबल आईएमई बैंक लिमिटेडको १ शाखाबाट प्राप्त विवरणको आधारमा तयार गरिएको ।

थियो । समीक्षा अवधिमा स्रोत परिचालनको तुलनामा सरकारी खर्च न्यून रहेकोले सरकारी बजेट बचतमा रहेको हो ।


सरकारी खर्च

२९. समीक्षा अवधिमा नगद प्रवाहमा आधारित कुल सरकारी खर्च ४.५ प्रतिशतले मात्र वृद्धि भई रु. ७० अर्ब ३८ करोड पुगेको छ । अघिल्लो वर्षको सोही अवधिमा सरकारी खर्च ३०.६ प्रतिशतले वृद्धि भएको थियो । चालू आर्थिक वर्षका लागि पूर्ण बजेट प्रस्तुत हुन नसकेकोले अघिल्लो वर्षको सोही अवधिको तुलनामा समीक्षा अवधिमा कुल सरकारी खर्चको वृद्धिदरमा कमी आएको हो ।



सरकारी राजस्व

३०. आर्थिक वर्ष २०६९/७० को चार महिनासम्ममा नेपाल सरकारको राजस्व परिचालन ३०.२ प्रतिशतले वृद्धि भई रु. ७८ अर्ब ३ करोड पुगेको छ । अघिल्लो वर्षको सोही अवधिमा यस्तो राजस्व १६.९ प्रतिशतले वृद्धि भई रु. ५९ अर्ब ९२ करोड पुगेको थियो । राजस्व प्रशासनमा निरन्तर सुधार, कर चुहावट नियन्त्रण एवं उपभोग र आयातमा वृद्धि लगायतका कारणले समीक्षा अवधिमा राजस्व परिचालनको वृद्धिदर उच्च रहेको हो ।



३१. समीक्षा अवधिमा मूल्य अभिवृद्धि कर राजस्वमा १८.० प्रतिशतले वृद्धि भई रु. २६ अर्ब २३ करोड पुगेको छ । अघिल्लो वर्षको सोही अवधिमा सो वृद्धिदर ७.६ प्रतिशत रहेको थियो । आयातमा भएको वृद्धि, मूल्य अभिवृद्धि कर चुहावट नियन्त्रणका साथै मूल्य अभिवृद्धि कर प्रशासनमा भएका सुधार लगायतका कारण समीक्षा अवधिमा मूल्य अभिवृद्धि करको वृद्धिदरमा विस्तार आएको हो ।
३२. समीक्षा अवधिमा नेपाल सरकारको भन्सार महसूलबाट प्राप्त हुने राजस्व ४१.३ प्रतिशतले वृद्धि भई रु. १७ अर्ब ८३ करोड पुगेको छ । अघिल्लो वर्षको सोही अवधिमा सो राजस्व १४.९ प्रतिशतले वृद्धि भएको थियो । समीक्षा अवधिमा आयातमा उच्च वृद्धि हुनुका साथै उच्च भन्सार दर लाग्ने सवारी साधनहरू तथा पाटपुर्जाको आयातमा वृद्धि भएको कारण भन्सार राजस्वको वृद्धिदरमा विस्तार आएको हो ।
३३. समीक्षा अवधिमा अन्तःशुल्क राजस्वमा २३.० प्रतिशतले वृद्धि भई रु. ११ अर्ब ६७ करोड पुगेको छ । अघिल्लो वर्षको सोही अवधिमा उक्त राजस्व १३.१ प्रतिशतले वृद्धि भएको थियो । समीक्षा अवधिमा

उच्च अन्तःशुल्क दर भएका सवारीसाधनको आयातमा वृद्धि र अन्तःशुल्क प्रशासनमा गरिएका सुधारका कारण अन्तःशुल्क राजस्वमा वृद्धि भएको हो ।

३४. समीक्षा अवधिमा सरकारको आयकर राजस्व ४१.० प्रतिशतले वृद्धि भई रु. ११ अर्ब ३२ करोड पुगेको छ । अघिल्लो वर्षको सोही अवधिमा आयकर राजस्व १७.० प्रतिशतले मात्र वृद्धि भएको थियो । समीक्षा अवधिमा आयकर प्रशासनमा भएको सुधारको सकारात्मक प्रभाव एवं करदाता शिक्षा मार्फत चेतनामा भएको अभिवृद्धिका कारण आयकर राजस्वमा वृद्धि भएको हो ।
३५. समीक्षा अवधिमा नेपाल सरकारको गैर-कर राजस्व रु. ७ अर्ब ७४ करोड पुगेको छ । अघिल्लो वर्षको सोही अवधिमा गैर-कर राजस्व रु. ५ अर्ब ९ करोड पुगेको थियो ।


वैदेशिक नगद ऋण र अनुदान

३६. आर्थिक वर्ष २०६९/७० को चार महिनासम्ममा नेपाल सरकारलाई वैदेशिक नगद ऋणवापत् रु. ७० करोड १३ लाख र वैदेशिक नगद अनुदानवापत् रु. ४ अर्ब ५९ करोड प्राप्त भएको छ । अघिल्लो वर्षको सोही अवधिमा ती शीर्षकहरूमा क्रमशः रु. १ अर्ब ५५ करोड र रु. ११ अर्ब ५२ करोड प्राप्त भएको थियो ।

वाह्य क्षेत्र

वैदेशिक व्यापार

३७. आर्थिक वर्ष २०६९/७० को चार महिनासम्ममा कुल वस्तु निर्यात ११.७ प्रतिशतले वृद्धि भई रु. २६ अर्ब ४६ करोड पुगेको छ । अघिल्लो वर्षको सोही अवधिमा यस्तो निर्यात १०.७ प्रतिशतले वृद्धि भई रु. २३ अर्ब ६९ करोड रहेको थियो । मासिक रूपमा हेर्दा चालू आर्थिक वर्षको कार्तिक महिनामा कुल वस्तु निर्यात असोज महिनाको तुलनामा १५.३ प्रतिशतले ह्रास आएको छ ।



३८. कुल वस्तु निर्यातमध्ये भारततर्फको निर्यात अघिल्लो वर्षको चार महिनासम्मको १४.६ प्रतिशत वृद्धिको तुलनामा समीक्षा अवधिमा ४.५ प्रतिशतले बढेको छ । त्यस्तै, अन्य मुलुकतर्फको निर्यात अघिल्लो वर्षको सोही अवधिमा ४.० प्रतिशतले बढेको तुलनामा समीक्षा अवधिमा २४.९ प्रतिशतले बढेको छ । अमेरिकी डलरमा अन्य मुलुकतर्फको वस्तु निर्यात अघिल्लो वर्षको सोही अवधिमा ०.७ प्रतिशत वृद्धिको तुलनामा समीक्षा अवधिमा ७.८ प्रतिशतले वृद्धि भई अमेरिकी डलर ११ करोड ९९ लाख पुगेको छ । भारततर्फ मुख्यतया: जी. आई. पाइप, जुटको बोरा, पोलिष्टर धागो, तार र अदुवाको निर्यात बढेको छ भने अन्य मुलुकतर्फ विशेषगरी दाल, छाला र तयारी छालाका वस्तुको निर्यातमा वृद्धि भएको छ ।
३९. समीक्षा अवधिमा कुल वस्तु आयात ३२.० प्रतिशतले बढेर रु. १७८ अर्ब ८४ करोड पुगेको छ । अघिल्लो वर्षको सोही अवधिमा यस्तो आयात ११.८ प्रतिशतले वृद्धि भई रु. १३५ अर्ब ४९

करोड रहेको थियो । भारत तथा अन्य मुलुक दुवै तर्फको आयात उल्लेख्य दरले बढेको कारण कुल वस्तु आयातको वृद्धिदर अघिल्लो वर्षको सोही अवधिको तुलनामा समीक्षा अवधिमा उच्च रहन गएको हो । मासिक रुपमा हेर्दा कार्तिक महिनामा कुल वस्तु आयात असोज महिनाको तुलनामा ७.४ प्रतिशतले घटेको छ ।

४०. कुल आयातमध्ये भारतबाट भएको आयात अघिल्लो वर्षको सोही अवधिमा ४.२ प्रतिशत वृद्धिको तुलनामा समीक्षा अवधिमा ३३.० प्रतिशतको उच्च दरले बढेको छ । त्यसैगरी, अन्य मुलुकबाट भएको आयात अघिल्लो वर्षको सोही अवधिमा २७.९ प्रतिशत वृद्धिको तुलनामा समीक्षा अवधिमा ३०.२ प्रतिशतले बढेको छ । अमेरिकी डलरमा अन्य मुलुकतर्फको वस्तु आयात अघिल्लो वर्षको सोही अवधिमा २३.८ प्रतिशत वृद्धिको तुलनामा समीक्षा अवधिमा १२.७ प्रतिशतले वृद्धि भई अमेरिकी डलर ७४ करोड ६९ लाख पुगेको छ । भारतबाट मुख्यतया: पेट्रोलियम पदार्थ, एम.एस बिलेट, सवारी साधन तथा पाटपूजा, रासायनिक मल र सिमेन्ट लगायतको आयात बढेको कारण त्यस तर्फको आयात उच्च दरले बढेको हो । अन्य मुलुकबाट विशेषगरी पाइप तथा पाइप फिटिङ, दुरसञ्चारका उपकरण, तयारी पोसाक, सुन र खाने तेल लगायतको आयात बढेको कारण त्यस तर्फको आयात बढेको हो ।
४१. समीक्षा अवधिमा कुल वस्तु व्यापार घाटा ३६.३ प्रतिशतले वृद्धि भई रु. १५२ अर्ब ३८ करोड पुगेको छ । अघिल्लो वर्षको सोही अवधिमा यस्तो व्यापार घाटा १२.१ प्रतिशतले मात्र बढेको थियो । कुल वस्तु व्यापार घाटामध्ये भारतसँगको घाटा समीक्षा अवधिमा ३९.३ प्रतिशतको उच्च दरले वृद्धि भएको छ । अघिल्लो वर्षको सोही अवधिमा भारतसँगको यस्तो घाटा २.१ प्रतिशतले मात्र बढेको थियो । त्यस्तै, अघिल्लो वर्षको सोही अवधिमा ३४.१ प्रतिशतले बढेको अन्य मुलुकसँगको व्यापार घाटा समीक्षा अवधिमा ३१.३ प्रतिशतले बढेको छ ।
४२. आयातको वृद्धिदर उच्च रहेको कारण निर्यात-आयात अनुपात समीक्षा वर्षको चार महिनासम्ममा १४.८ प्रतिशतमा झरेको छ । अघिल्लो वर्षको सोही अवधिमा यस्तो अनुपात १७.५ प्रतिशत रहेको थियो ।


शोधनान्तर स्थिति

४३. आर्थिक वर्ष २०६९/७० को चार महिनासम्ममा समग्र शोधनान्तर स्थिति रु. १४ करोडले वचतमा रहेको छ । अघिल्लो वर्षको सोही अवधिमा शोधनान्तर वचत रु. ४६ अर्ब ३१ करोड रहेको थियो । समीक्षा अवधिमा चालू खाता भने रु. १ अर्ब ७६ करोडले घाटामा रहेको छ । अघिल्लो वर्षको सोही अवधिमा यो खाता रु. २० अर्ब ७३ करोडले वचतमा रहेको थियो । खासगरी वस्तु आयातमा भएको उल्लेख्य वृद्धि, अघिल्लो वर्षको वचतको तुलनामा खुद सेवा आयमा भएको घाटा र विप्रेषण आप्रवाहको वृद्धिदर घटेको कारण समीक्षा अवधिमा चालू खाता घाटामा रहन गएको हो । अमेरिकी डलरमा समीक्षा अवधिमा चालू खाता घाटा २ करोड ७ लाख डलर रहेको छ । अघिल्लो वर्षको सोही अवधिमा यो खाता २६ करोड ६० लाख डलरले वचतमा रहेको थियो ।
४४. एफ.ओ.बी. मूल्यमा आधारित वस्तु व्यापार घाटा अघिल्लो वर्षको सोही अवधिमा ११.३ प्रतिशतले बढेको तुलनामा समीक्षा अवधिमा ३५.५ प्रतिशतको उच्च दरले बढी रु. १४५ अर्ब ७४ करोड पुगेको छ । समीक्षा अवधिमा खुद सेवा आय रु. १ अर्ब ५५ करोडले घाटामा रहेको छ । अघिल्लो वर्षको सोही अवधिमा खुद सेवा आय रु. ६ अर्ब २५ करोड वचतमा रहेको थियो । त्यस्तै, खुद ट्रान्सफर आय अघिल्लो वर्षको सोही अवधिमा २५.१ प्रतिशत वृद्धिको तुलनामा समीक्षा अवधिमा २०.४ प्रतिशतले बढी रु. १४३ अर्ब ९४ करोड पुगेको छ । ट्रान्सफर अन्तर्गतको विप्रेषण आप्रवाह

अघिल्लो वर्षको सोही अवधिमा ३४.२ प्रतिशत वृद्धिको तुलनामा समीक्षा अवधिमा २३.४ प्रतिशतले वृद्धि भई रु. १२७ अर्ब ३५ करोड पुगेको छ। अमेरिकी डलरमा विप्रेषण आय अघिल्लो वर्षको सोही अवधिमा २९.३ प्रतिशत वृद्धिको तुलनामा समीक्षा अवधिमा ७.४ प्रतिशतले वृद्धि भई १ अर्ब ४६ करोड डलर पुगेको छ। मासिकरूपमा हेर्दा, विप्रेषण आप्रवाह चालू आर्थिक वर्षको असोज महिनाको तुलनामा कार्तिक महिनामा ३०.३ प्रतिशतले वृद्धि भएको छ। त्यसैगरी, समीक्षा अवधिमा वित्तीय खाता अन्तर्गत रु. २ अर्ब ६४ करोडको प्रत्यक्ष वैदेशिक लगानी भित्रिएको छ।

विदेशी विनिमय सञ्चिति

४५. २०६९ कार्तिक मसान्तमा कुल विदेशी विनिमय सञ्चिति २०६९ असार मसान्तको रु. ४३९ अर्ब ४६ करोडको तुलनामा ०.७ प्रतिशतले वृद्धि भई रु. ४४२ अर्ब ३३ करोड पुगेको छ। २०६८ कार्तिक मसान्तमा यस्तो सञ्चिति २०६८ असार मसान्तको तुलनामा २५.९ प्रतिशतले बढेर रु. ३४२ अर्ब ७४ करोड रहेको थियो। कुल सञ्चितिमध्ये नेपाल राष्ट्र बैंकमा रहेको सञ्चिति २०६९ असार मसान्तको रु. ३७५ अर्ब ५२ करोडको



विपरीत २०६९ कार्तिक मसान्तमा २.३ प्रतिशतले ह्रास आई रु. ३६६ अर्ब ७० करोड रहेको छ। अमेरिकी डलरमा भने बैंकिङ क्षेत्रको कुल सञ्चिति २०६९ असारदेखि २०६९ कार्तिक मसान्तसम्ममा १.८ प्रतिशतले वृद्धि भई अमेरिकी डलर ५ अर्ब ५ करोड पुगेको छ। अघिल्लो वर्षको सोही अवधिमा यस्तो सञ्चिति १०.७ प्रतिशतले बढेको थियो। त्यसैगरी, समीक्षा अवधिमा अपरिवर्त्य भारतीय मुद्रा सञ्चिति ५.६ प्रतिशतले ह्रास आई भा.रु. ५७ अर्ब २ करोड रहेको छ। अघिल्लो वर्षको सोही अवधिमा यस्तो सञ्चिति ५०.८ प्रतिशतले बढेको थियो। आर्थिक वर्ष २०६९/७० को चार महिनासम्मको आयातलाई आधार मान्दा विदेशी विनिमय सञ्चितिको विद्यमान स्तरले १०.१ महिनाको वस्तु आयात र ८.६ महिनाको वस्तु तथा सेवा आयात धान्न पर्याप्त रहेको छ।

अन्तर्राष्ट्रिय बजारमा कच्चा पेट्रोलियम तथा सुनको मूल्य स्थिति तथा विनिमय दर प्रवृत्ति

४६. अन्तर्राष्ट्रिय बजारमा कच्चा पेट्रोलियम (Crude Oil Brent) को मूल्य २०६८ कार्तिक मसान्तमा प्रति व्यारल अमेरिकी डलर १११.९ रहेकोमा २०६९ कार्तिक मसान्तमा २.८ प्रतिशतले वृद्धि भई प्रति व्यारल अमेरिकी डलर ११५.० पुगेको छ। अर्कोतर्फ, सुनको मूल्य भने २०६८ कार्तिक मसान्तको तुलनामा २०६९ कार्तिक मसान्तमा २.७ प्रतिशतले ह्रास आई प्रति आउन्स अमेरिकी डलर १७३६.० कायम रहेको छ।

४७. २०६९ असार मसान्तको तुलनामा २०६९ कार्तिक मसान्तमा नेपाली रुपैयाँ अमेरिकी डलरसँग १.१ प्रतिशतले अधिमूल्यन भएको छ। अघिल्लो वर्षको सोही अवधिमा नेपाली रुपैयाँ अमेरिकी डलरसँग १२.१ प्रतिशतले अवमूल्यन भएको थियो। २०६९ कार्तिक मसान्तमा अमेरिकी डलर एकको विनिमय दर रु. ८७.६४ पुगेको छ। २०६९ असार मसान्तमा उक्त विनिमय दर रु. ८८.६० रहेको थियो।